

Frágreiðing frá Barnaverndarstovu Føroya fyri 2023

Grundað á hagtøl frá barnaverndartænastunum og Fosturforeldraskipanini

Juni 2024

Innihald

1	Inngangur	3
	2023 í stuttum.....	4
2	Barnaverndarøkið	7
2.1	Lógarbundnar uppgávur.....	7
2.2	Barnaverndartænasturnar.....	7
3	Skrásett barnaverndarmál í 2023.....	8
3.1	Hvussu byrja barnaverndarmálini?	10
3.2	Barnið sum offur og hættislig atferð hjá barni	13
4	Børn til fosturs, til umlætting og á stovni	15
4.1	Børn til fosturs	15
4.1.1	Fosturforeldraskipanin.....	15
4.1.2	Umsorganaryvirtøkur.....	17
4.2	Børn til umlætting.....	18
4.3	Børn á stovni	19
5	Fígging og kostnaður av barnavernd.....	19
5.1	Samanbering við Danmark.....	20
5.2	Útreiðslubýtið á barnaverndarøkinum	20
5.3	Útreiðslur hjá kommunum eftir samstarvsøki	23
5.4	Barnavernd í mun til samlaðu útreiðslurnar hjá kommunum	23
5.5	Tal á starvsfólki og tímum við ársenda 2023	24

1 Inngangur

Barnaverndarstovan virkar fyri at styrkja og samskipa barnaverndarøkið í Føroyum. Hetta við at ráðgeva, undirvísa og vegleiða barnaverndartænasturnar kring landið, sum hava ábyrgd av at tryggja hjálp ella stuðul til hvørt einstakt barn. Harumframt umsitur Barnaverndarstovan Fosturforeldraskipanina og Barnahúsið.

Hagtalsfrágreiðingin hjá Barnaverndarstovu Føroya lýsir virkseimið í barnaverndartænastunum og Fosturforeldraskipanini við støði í barnaverndarlógini. Hagtølini lýsa gongd og tal av barnaverndarmálum og børnum, ið eru sett heiman, á ymsan hátt. Aftur í ár eru komnar nakrar talvur afturat. Miðað er eftir at skapa betri og greiðari yvirlit yvir barnaverndarøkið við uppافتur fleiri hagtølum. Endamálið við innsavningini av hagtølum er at betra um grundarlagið fyri avgerðum á barnaverndarøkinum, herundir at lofta nýggjum rákum í gongdini. Hagtølini kunnu samanberast nøkur ár aftur.

Innihald

Hagtølini eru árlig uppgjörð av virkseminum hjá barnaverndartænastunum og Fosturforeldraskipanini uppgjört í tali av málum, heimansettum børnum, hvørjir bólkar boða frá og hví, og hvørjar orsakirnar eru til, at mál byrja og enda. Støðan er pr. 31.12.2023. Summi tøl eru býtt upp á tey átta barnaverndarøkini, meðan onnur eru fyri landið samlað; tað valdast um stødd á tølum. At enda verða fíggjarhagtølini uppgjörð.

Hagtølini taka støði í persónum 0-23 ár, sum eru undir barnavernd. Tey verða gjørd upp eftir hagtølum, sum tær átta barnaverndartænasturnar lata Barnaverndarstovu Føroya eftir fráboðarum, orsakum til fráboðan og orsakum til at mál enda. Harumframt eftir kyni og aldri.

Fyri at tryggja, at upplýsingarnar í hesi frágreiðing eru rættar, er frágreiðingin, eins og undanfarin ár, send øllum barnaverndartænastunum til gjøgnumgongd, ummælis og góðkenning, áðrenn hon er almannakunngjørd.

Barnatølini eru frá hagstova.fo. Fíggjarhagtøl eru lutvíst frá gjaldstovan.fo og lutvíst upplýst frá barnaverndartænastunum.

Endamál

Síðan Barnaverndarstova Føroya varð sett á stovn í 2006, hevur verið arbeitt miðvíst við at fáa til vega hagtalstilfar. Endamálið er at betra um grundarlagið fyri avgerðum á barnaverndarøkinum, umframt at geva leiðslunum, ið varða av barnaverndarøkinum í Føroyum, eina rættvísandi mynd av støðuni hjá einstøku barnaverndartænastunum. Taltílfarið kann eisini nýtast sum grundarlag hjá kommununum, tá tær leggja sítt virkseimi til rættis. Hendan almenna hagtalsfrágreiðingin inniheldur tó yvirskipað tøl fyri landið. Við átta barnaverndartænastum skerst ikki burtur, at tølun fleiri staðni verða ov smábýtt at leggja fram alment.

Sambært barnaverndarlógini hava allar barnaverndartænastur í landinum skyldu at lata upplýsingar um barnaverndarmál til Barnaverndarstovu Føroya.

2023 í stuttum

Ætlanir um betri umstøður hjá fosturfamiljum

Barna- og útbúgvingarmálaráðið hevur fleiri ferðir gjørt vart við, at ætlanir eru um at betra umstøðurnar hjá fosturfamiljum, millum annað við at geva møguleika fyri sokallaðum styrktum og spesialiseraðum fosturforeldrum. Endamálið er at lata upp fyri, at fleiri børn kunnu vera í fosturheimum í staðin fyri á barnaverndarstovnum. Hesum ætlanum heilsa vit vælkomnum, og vóna inniliga at síggja gjørligar og ítøkiligar ætlanir fyrsta dagin. Hetta fer millum annað at krevja førleikamenning av fosturforeldrunum og tøv á størri starvsfólkatilfeingi hjá Barnaverndarstovuni/Fosturforeldraskipanini – við øðrum orðum meirútreiðslur, sum kommunur og land mugu samráðast um fíggingarleist til.

Barnavernd uttan familjudepil ár um ár ...

Manglandi familjudepilin hevur nú á triðja ári merkt virksemi okkara. At tað ikki ber til at vísa familjur til familjudepil er ein órímligur meinbogi, ið ger føroyska barnaverndarbeiðið ófullfíggað. Í fyrsta lagi er avleiðingin, at barnaverndartænastunum vantar amboð til neyvar eygleiðingar av foreldraførleika. Í øðrum lagi hevur manglandi familjudepilin við sær, at foreldrini ikki fáa møguleikan at búnast sum foreldur, samstundis sum tey verða eygleidd og fáa ráðgeving. Hetta merkir, at neyðugt verður at gera fleiri foreldraførleikakanningar av sálarfrøðingum, ið hevur við sær munandi eyka útreiðslur. Sostatt kann bæði vera orsök at síggja fyri sær umsorganaryvirtøkur, ið sloppið kundi verið undan, og at børn í summum førum verða verandi í heimum, har tað móguliga var fyri barnanna besta, at tey vórðu sett heiman

Barnahúsið 10 ár

Barnaverndarstovan samskipar Barnahúsið, sum er tvørgeiralt samstarv millum avvarðandi myndugleikar í málum um ágang á børn, tá tørvur er á tí. Í Barnahúsinum savnast umboð fyri kommunu, tað vil siga barnaverndartænasta, umframt løggregla og sjúkrahúsverk, fyri at samskipa arbeiðið um barnið. Endamálið er, at barnið fær røttu hjálp og rættan stuðul í barnavinarligum kørnum og at tryggja neyðug prógv.

Um ólavsøkumundið flutti Barnahúsið í onnur høli, eftir at fyrrverandi hølini skuldu takast niður. Arbeitt hevði verið við ymsum loysnum, millum annað at útbyggja annað av húsunum hjá Kommunufelagnum til eisini at fevna um Barnahús. Niðurstøðan gjørdist at flyta í onnur høli, sum hava á leið somu hentleikar og stand sum tey fyrru.

Í 2023 vórðu 53 nýggj barnahúsmál stovnað. Hetta eru fleiri enn dupult so mong í mun til 2022 og nógv tað størsta talið í 10 ára søguni hjá Barnahúsinum. Miðaltalið er 32 mál um árið, og talið á málum hevur annars sveiggjað úr 20 upp í 39 mál. Út frá tølunum á málum ber ikki til at greiða frá, hví tøluni eru, sum tey eru. Orsakirnar kunnu

vera fleiri. Ein orsök kann vera, at tað í 2023 vóru fleiri mál, har illtonktu gingu aftur í fleiri málum. Eisini kann nevast, at tað í farna ári vóru lutfalsliga nógv mál, sum snúðu seg um lokking á netinum (*grooming*).

Barnaverkætlanin

Frá á sumri 2023 hevur Barnaverndarstovan tikið lut í barnaverkætlanini, sum Barna- og útbúgvingarmálaráðið hevur koyrt av bakkastokki. Talan er um víðfevnda og framsøkna verkætlan, og vit kýta okkum við íkasti til, at røkkast kann á mál.

Seinasta verkætlanin, vit luttóku í, var umskipan av virkseminum á Familjudepilinum og ein skjótt arbeiðandi arbeiðsbólkur læt álit frá sær flaggdagin. Nú verður bíðað eftir politiskari støðutakan til, hvussu víðari skal farast fram.

Nýggjar lógir – stórir batar

Við virknaði frá 1. januar 2024 samtykti løgtingið at veitast skal sálarfrøðiligt viðgerðartilboð til harðskapsrakt børn, íroknað børn, sum flyta á Kreppumiðstöðina saman við mammuni. Barnahúsið hevur fingið hesa nýggju uppgávu, og vit leggja drúgva orku í at snikka eitt haldgott sálarfrøðiligt viðgerðartilboð til harðskapsraktu børnini, sum eru fevnd av tí. Vit fegnast mikið um hendan týðandi bata, sum vit eru sannførd um fer at hjálpa børnunum í støðuni við harðskapi og at fyribygja langtíðarárin av harðskapinum.

Í øðrum lagi samtykti løgtingið í desember 2023 einmælt at broyta revsilógina um kynsliga avnoyðslu og lokking. Hetta hevur við sær, at lokking og kynslig avnoyðsla eru vorðin kynslig brotsverk í Føroyum, eins og tey eru í nógvum øðrum londum. Áðrenn lógarbroytingina var torført hjá ákærvaldinum at lyfta próvbyrðuna í sambandi við lokking og avnoyðslu.

Sjálvandi ber ikki til at lóggeva seg burtur úr, at kynsligur ágangur so sum lokking kemur fyri. Men lógarbroytingin er eitt týðandi fet rætta vegin til betri verju av børnum og ungum fyri kynsligum ágangi. Barnaverndarstovan metir tað rættiliga sannlíkt, at nýggja lógin fer at hava við sær fleiri barnaverndar- og barnahúsmál frammyvir.

Børn við útlendskum uppruna

Seinnu árin er talið á fólki við útlendskum uppruna vaksið í Føroyum. Her verður hugsað um fólk úr øðrum londum enn Norðurlondum. Í barnaverndarmálum síggjast eisini børn við útlendskum uppruna. Seinastu trý árin hava barnaverndartænasturnar tískil talt saman barnaverndarmál við børnum, har annað ella bæði foreldrini hava útlenska bakgrund, har ríkisborgarar úr Danmark, Grønlandi, Íslandi, Noregi, Svøríki og Finnlandi ikki telja við sum útlendingar. Tølini vísa greitt, at talið á málum við útlendskum børnum er yvirumboðað samanborið við føroysk. Tað vil siga, at talið av barnaverndarmálum við útlendskum børnum í mun til talið av útlendskum børnum í

Føroyum er munandi størri enn talið av barnavendarmálum við føroyskum børnum í mun til talið av føroyskum børnum. Her skal dentur leggjast á, at hesi tølini annars ikki eru granskað, tá tað ræður um álvarsemi ella slag av málum. Eins og málini við upprunaføroyskum børnum eru ymisk í álvarsemi, er tað sama galdandi fyri børn við útlenskum uppruna. Men barnaverndartænasturnar vísa á, at málini við útlenskum børnum hava tað til felags, at tey eru trupul at handfara vegna forðingar orsakað av málsligum- og mentanarligum muni. Barnaverndartænasturnar vísa á, at partur av frágreiðingini helst er manglandi skipað integratióin av tilflytarunum. Harumframt eru starvsfólk í barnaverndartænastunum ikki nóg væl útbúgvín at handfara viðskiftafólk við øðrvísi mentanum og fremmandum máli. Føroyar mugu taka sín part í altjóðasamfelagnum. Men skipanir mugu gerast til tess at lofta hesum.

Annað virkseini

Barnaverndarstovan savnar regluliga leiðararnar fyri barnaverndartænasturnar fyri saman at seta út í kortið og fyri at einshátta viðgerðina av barnavendarmálum. Skipað hevur verið fyri fleiri skeiðum innan málsviðgerð og fyrisitingarrætt. Dentur hevur verið lagdur á at styrkja lógfrøðiliga førleikan hjá barnaverndartænastunum. Til tess at førleikamenna sálarfrøðingar, ið starvast í barnaverndartænastunum, verður skipað fyri skeiðum. Fyri fosturforeldrum hevur Barnaverndarstovan skipað fyri kafékvöldum við fakligum innihaldi.

Í samstarvi við barnaverndartænasturnar hevur eisini í 2023 verið arbeitt við dagføringum av innanhýsis arbeiðsskjølum og mannagongdum. Hesum verður hildið fram við.

Barnaverndarstova Føroya, 21. juni 2024
Oddbjørg Balle, leiðari

2 Barnaverndarøkið

Barnaverndarøkið varð skipað av nýggjum 1. januar 2006, tá partur av málsøkkinum varð lagt til kommunurnar at gjalda og umsita. Um somu tíð stovnaðu kommunurnar í felag Barnaverndarstovu Føroya.

2.1 Lógarbundnar uppgávur

Barnaverndarstovan skal:

- arbeiða fyri at styrkja og samskipa barnaverndarøkið í landinum
- virka sum ráðgevi hjá landsstýrismanninum viðvíkjandi stevnumiðum á barnaverndarøkinum
- vegleiða og ráðgeva barnaverndartænastunum í almennum spurningum viðvíkjandi viðgerð av barnaverndarmálum
- veita barnaverndartænastunum undirvísing viðvíkjandi uppgávum teirra sambært barnaverndarlógini
- skipa og umsita Fosturforeldraskipanina
- syrgja fyri menning á økinum
- savna saman og umsita hagtøl á økinum

Harumframt stendur Barnaverndarstovan fyri virkseminum í Barnahúsinum.



2.2 Barnaverndartænasturnar



Landið er býtt upp í 8 *barnaverndartænastur*, sum er felagsheitið fyri barnaverndarnevnd og barnaverndarumsiting. 7 av teimum 8 barnaverndartænastunum arbeiða í samstarvsøkjum. Bert Tórshavnar kommuna hevur sína barnaverndartænastu einsamøll. Samstarvsøkini skulu sambært lógini skipast samsvarandi eindunum í lógini um sjálvbodnar kommunusamanleggingar og kommunal samstørv í sambandi við lógarbundnar uppgávur. Samstarvsøki kunnu samstarva um felags barnaverndarnevnd, og samstarvsøkini skulu tá vera samfeld landafrøðiliga ella samferðsluliga. Tó kann landsstýrismaðurin loyva, at fleiri barnaverndarnevndir verða skipaðar innan einstøku samstarvsøkini, treytað av, at tað í minsta lagi eru 3.000 íbúgvar fyri hvørja barnaverndarnevnd (Sandoy og Skúvoy undantiknar).

Barnaverndarøkini

- Barnaverndartænastan fyri Norðuroyggjar er samstarv millum: Fugloyar-, Klaksvíkar-, Kunoyar-, Viðareiðis- og Hvannasunds kommunur.
- Barnaverndartænastan fyri Eysturkommunu og Fuglafjarðar kommunur.


- Barnaverndartænastan við Skálafjørðin er samstarv millum Nes-, Runavíkar- og Sjóvar kommunur.
- Barnaverndartænastan í VEKS er samstarv millum Vestmanna-, Eiðis-, Kvívíkar- og Sunda kommunur.
- Barnaverndartænastan fyri Vága- og Sørvágs kommunur.
- Barnaverndartænastan fyri Tórshavnar kommunu.
- Barnaverndartænastan fyri Sandoyar og Skúvoyar kommunur.
- Barnaverndartænastan fyri Suðuroy.

3 Skrásett barnaverndarmál í 2023

Barnaverndarmál eru ymisk og fevna víða. Summi snúgva seg um ráðgeving, meðan onnur eru álvarslig inntriv, har børn verða sett heiman. Sostatt ber illa til at samanbera støðuna hjá barnaverndartænastunum kring landið, einans út frá hvussu nógvum málum tær hava ábyrgd av. Tó vísa hagtølini ár um ár, í hvønn mun talið av barnaverndarmálum broytist, og um fyriskipanirnar, ið barnaverndartænasturnar seta í verk, tæna sínum endamáli.

Hvørt barn er skrásett sum eitt mál. Hetta merkir, at ein familja kann vera skrásett sum fleiri barnaverndarmál, um fyriskipanir verða settar í verk fyri fleiri børn í somu familju.

Talva 1: Barnaverndarmál 2010-2023



949 barnaverndarmál í 2023 er eitt heldur størri tal enn undanfarnu árin, tó at tað ikki víkir heilt av leið frá teimum seinastu sæð í mun til fólkkavøksturin. Barnaverndarstovan fær ikki víst á einstakar frágreiðingar til hækkingina.

Niðanfryri verður tal á barnaverndarmálum sett í mun til barnatalið.

Talva 2: Virkin barnaverndarmál 2023 - og % av barnatalinum

	Barnatal í økinum ultimo 2023				
	Mál tils.	0-17	18-22	Tils.	%
Norðoyggjar	119	1.502	442	1.944	6,1
Eysturk./Fuglafj.	68	990	259	1.249	5,4
Skálafjørður	105	1.842	438	2.280	4,6
VEKS	72	1.087	283	1.370	5,3
Vágar	64	874	238	1.112	5,8
Tórshavn	420	5.610	1.582	7.192	5,8
Sandoy	30	262	82	344	8,7
Suðuroy	71	1.031	262	1.293	5,5
Alt landið	949	13.198	3.586	16.784	5,7

Talið á virknum barnaverndarmálum við ársenda var 949. Hetta er á leið á sama stigi sum undanfarin ár. Lutfalsliga fæst mál hevði Skálafjørðurin við 4,6 av barnatalinum í økinum. Flest mál í mun til barnatal hevði Sandoy við 8,7 %, og síðani koma Norðoyggjar við 6,1 %.

Eisini sæst, at barnaverndarmál í % av barnatalinum til samans er 5,7 % fyri alt landið, sum er 0,5 meira enn undanfarna ár. Síðan 2016 hevur hetta virðið sveiggjað millum 5,1 og 5,6 %, sum sæst í næstu talvu:

Talva 3: Virkin barnaverndarmál í % av barnatali

	2023	2022	2021	2020	2019	2018	2017	2016
Norðoyggjar	6,1	5,7	5,7	5,9	6,4	4,3	5,3	4,9
Eysturk./Fuglafj.	5,4	6,1	5,2	5,5	7	4,1	4,5	4,6
Skálafjørður	4,6	3,7	4,6	5,4	6	5,5	6,6	7,4
VEKS	5,3	4,5	2,6	4,0	4,4	5,1	4,7	4
Vágar	5,8	5,0	4,9	4,1	6,3	4,8	7,2	6,8
Tórshavn	5,8	5,1	5,7	5,5	5,1	4,9	4,6	4,4
Sandoy	8,7	9,4	8,9	9,3	8,7	7,5	6,7	6,2
Suðuroy	5,5	6,3	7,1	6,5	4,9	6,8	7,9	8,6
Alt landið	5,7	5,2	5,4	5,5	5,6	5,1	5,4	5,6

Talva 4: Virkin barnaverndarmál býtt á gentur og dreingir 2023

♀ Mál gentur		♂ Mál dreingir		Mál bæði kyn		
0-17 ár	18-22 ár	0-17	18-22	Tils.	0-17	18-22
445	34	449	21	949	894	55

Fyri børn upp til og við 17 ár var mestsum javnvág millum kynini: 445 gentur og 449 dreingir. Men í bólkinum 18-22 er yvirvág av gentum: 34 gentur og 21 dreingir.

3.1 Hvussu byrja barnaverndarmálini?

Barnaverndarlógin fevnir um børn, ið liva undir viðurskiftum, sum kunnu skaða teirra heilsu og menning.

Við barnaverndarlógini vildi lóggevari, at barnaverndartænasturnar skuldu fáa møguleika at savna sína orku um tey børn í samfelagnum, sum hava størstan tørv á stuðli og hjálp. Tí fevnir barnaverndarlógin ikki um trivnaðin hjá børnum í síni heild. Lógin fevnir heldur ikki um børn, ið bera brek, uttan so, at tey samstundis liva undir umstøðum, sum kunnu skaða teirra heilsu og menning vegna foreldranna vantandi førleikar.

Fyri at tryggja, at barnaverndartænasturnar fáa kunnleika um børn, sum liva undir viðurskiftum, ið ikki eru nøktandi, er fráboðanarskylda ásett í barnaverndarlógini.

Lógin sigur, at øll hava fráboðanarskyldu, men skilir tó millum vanliga borgaran, ið kann vera ónavngivin, og tann, sum í starvi sínum hevur við børn at gera. Í seinna førinum er kravið, at fráboðanin skal verða navngivin. Í sambandi við endurskoðan av barnaverndarlógini varð fráboðanarskyldan hjá fakfólki herd við virknaði frá 1. juli 2012. Fakfólk hava

skyldu at boða barnaverndartænastuni frá, um so er, at tey hava kunnleika til, ella hava orsök at halda, at viðurskifti eru, sum krevja, at komið verður uppí eftir lógini.

Um fráboðanarskylduna sigur barnaverndarlógin:

“§ 14. Øll, sum í starvi sínum hava við børn at gera og sum í hesum sambandi fáa kunnleika til viðurskifti ella hava orsök til at halda, at viðurskifti eru, sum krevja, at komið verður uppí eftir hesi lóg, hava skyldu til navngivin at boða barnaverndartænastuni frá hesum. Fráboðanarskyldan sambært hesum stykki verður sett fram um ásetingarnar í øðrum lógum um tagnarskyldu í viðkomandi yrkjum. Stk. 2. Tann, ið fær kunnleika til, at foreldur ella annar uppalari vanrøkir, meinslar ella misnýtir eitt barn, ella at barnið á annan hátt livir undir viðurskiftum, ið kunnu skaða tess sálarligu ella líkamligu heilsu ella menning, hevur skyldu til at boða avvarðandi barnaverndartænastu frá hesum. Fráboðarin kann vera ónavngivin. Stk. 3. Fráboðast skal eisini eftir stk. 1 og 2 um kvinnu, ið er við barn, tá ið mett verður, at tørvur er á stuðli sambært hesi lóg, t. d. vegna rúsevnismissnýtslu, sosialum ella sálarligum ávum.



Stk. 4. Barnaverndartænastan skal sum skjótast, og seinast innan eina viku, ganga ígjøgnum innkomnar fráboðanir og meta um, hvørt kanningar skulu setast í verk sambært hesi lóg, sí §§ 45 og 49.

Stk. 5. Barnaverndartænastan skal boða fráboðara sbrt. stk. 1 frá, hvørt fráboðanin er móttikin. Um ikki serlig viðurskifti tala ímóti hesum, skal barnaverndartænastan boða fráboðara sbrt. stk. 1 frá, hvørt fráboðanin hevur ført til, at málið verður kannað, ella at fyriskipanir eru settar í verk sambært hesi lóg. Afturboðanin fevnir bert um tann, ið fráboðað er um.

Stk. 6. Um ikki serlig viðurskifti tala ímóti hesum, kann barnaverndartænastan, tá tað hevur avgerandi týðning fyri, hvørja hjálp og stuðul fráboðari sbrt. stk. 1 kann veita barninum, kunna um, hvørjar fyriskipanir eru settar í verk.”

Sambært § 49, stk. 1 skal barnaverndartænastan tó beinanvegin og innan 24 tímar eftir eina fráboðan meta um, hvørt vandi er fyri barnsins heilsu og menning, og um bráðfeingis fyriskipan tí skal setast í verk.

Ein fráboðan sambært hesi grein nýtist ikki at merkja, at fyriskipan verður sett í verk. Barnaverndartænastan kannar og upplýsir í fyrstu syftu málið, og um komið verður fram til, at tað ikki er grundarlag fyri at seta fyriskipanir í verk, skal barnaverndartænastan onki gera, men loka málið.

Talva 5: Nýggj barnaverndarmál í mun til talið av børnum (0-17 ár) til samans

	Mál tils	Barnatal í økjunum		% av barnatali						
		0-17 ár	2023	2022	2021	2020	2019	2018	2017	2016
Norðoyggjar	33	1.502	2,2	2,2	3,5	1,2	4,8	3,1	3,5	3,3
Eysturk./ Fuglaf.	37	990	3,7	2,9	2,0	1,4	3,5	2,1	2,0	1,2
Skálafjørðurin	56	1.842	3,0	1,9	1,8	3,0	3,6	1,4	1,6	2,3
VEKS	25	1.087	2,3	3,9	0,9	1,1	1,3	2,3	1,9	3,0
Vágar	38	874	4,3	4,0	5,0	1,5	3,9	2,8	1,1	0,9
Tórshavn	155	5.610	2,8	2,0	3,4	1,6	1,5	1,5	1,4	1,2
Sandoy	7	262	2,7	2,3	2,6	5,5	5,7	4,3	1,7	1,6
Suðuroy	31	1.031	3,0	1,9	3,7	1,4	2,0	3,0	1,4	3,3
Alt landið	382	13.198	2,9	2,3	3,0	1,7	2,6	2,0	1,7	1,5

Í 2023 vórðu skrásett 382 nýggj mál í árinum. Árið fyri – í 2022 vóru 311 nýggj mál í árinum. Her er sostatt ein vøkstur á 71 mál, sum svarar til ein vøkstur á 23 %. Tey økini, sum høvdu vøkstur í nýggjum málum í mun til barnatalið í økjunum í farna ári vóru serliga Skálafjørður og Suðuroy, og teimum á baki Tórshavn og Eysturkommuna/Fuglafjørður. Størstu minkingina av nýggjum málum var í VEKS, sum fóru frá 3,9 til 2,3 % av barnatalinum.

Kynsbýtið í teimum nýggju 382 barnaverndarmálunum javnvigar við 191 dreingjum og 191 gentum:

Talva 6: Nýggj barnaverndarmál býtt á gentur og dreingir 2023

 Gentur	 Dreingir	Tils.
191	191	382

Ófødd børn

Talið á nýggjum barnaverndarmálum, sum snúðu seg um ófødd børn, var 5 í 2023, sum var tað sama fyri 2022 og 2021.

Talva 7: Endað barnaverndarmál í 2023 í mun til talið av børnum og ungum (0-22 ár) til samans

	Barnatal		% av barnatali				
	Tils.	0-22	2023	2022	2021	2020	2019
Norðoyggjar	44	1.944	2,3	2,4	2,4	0,7	2,0
Eysturk./Fuglafj.	21	1.249	1,7	1,8	1,4	1,5	1,3
Skálafjørðurin	42	2.280	1,8	2,4	2,3	3,3	1,6
VEKS	15	1.370	1,1	1,7	2,7	1,0	1,1
Vágar	36	1.112	3,2	3,4	3,6	3,7	2,4
Tórshavn	115	7.192	1,6	1,7	2,9	0,5	1,0
Sandoy	15	344	4,4	1,2	3,6	3,8	3,4
Suðuroy	22	1.293	1,7	1,6	1,5	1,1	0,8
Alt landið	310	16.784	1,8	2,0	2,6	1,3	1,3

Talva 8: Endað barnaverndarmál býtt á gentur og dreingir 2023

 Gentur	 Dreingir	Til samans
151	159	310

310 mál vórðu lokað í árinum, sum svarar til 1,8 % í mun til samlaða barnatalið 0-22 ár. Hetta er ein minking á 0,2 prosentstig samanborið við undanfarna ár.

Talva 9: Hvør boðaðu barnaverndartænastum frá í 2023? Og % seinastu árin

Fráboðari	Tils	2023	2022	2021	2020	2019
Foreldramyndugleikin	72	11	12	11	12	11
Foreldur u. foreldramyndugleika	8	1	1	1	2	1
Barnið sjálvt	2	0	0	0	0	1
Skúli	68	10	14	10	13	12
Familja ella onnur, sum kenna familjuna	24	4	4	7	4	5
Dagstovnar, dagrøkt og frítíðarskúli	45	7	9	9	8	8
Løgreglan	169	26	16	20	19	21
Almannaverkið	17	3	3	2	1	1
Psykiatrisk Depilin	63	10	9	6	8	7
Heilsufrøðingur	22	3	6	5	7	6
Kommunulækni og tannlækni	21	3	2	3	2	2
Skaðastova	5	1	0	1	0	2
Ljósmóðir	2	0	2	2	2	2
Onnur í heilsuverkinum	12	2	2	3	2	2
Annað barnaverndarøki	24	4	2	4	4	7
Aðrir felagsskapir	13	2	2	1	1	1
Barnaverndartænastan tekur sjálv málið upp	15	2	4	2	2	3
Ónevnd	56	8	10	11	14*)	10,8*)
Onnur	24	4	2	2		
Til samans	662	100	100	100	100	100

*) Til 2020 vóru "Onnur" og "Ónevnd" í einum.

Tann, sum stendur fyri munandi flest fráboðanum, er løgreglan. Harnæst koma foreldramyndugleikin, skúli, Psykiatrisk depilin, ónevnd og bólkurin, dagstovnar, dagrøkt og frítíðarskúli. Samlaða talið av fráboðanum – 662 fráboðanir – samsvarar ikki við samlaða talið á nýggjum barnaverndarmálum í talvu 5, sum er 382. Orsøkin er, at tað oftari enn so er talan um meira enn *eina* fráboðan í hvørjum máli. Eisini ber til, at fráboðanir koma um børn, sum framman undan eru barnaverndarmál.

Samlaða talið av fráboðanum í 2022 var 498, so her er talan um eina hækking á 164 fráboðanir.

3.2 Barnið sum offur og hættislig atferð hjá barni

Barnaverndarmál kunnu verða býtt í tveir flokkar: harðskap og vanrøkt. Við harðskapi verður meint við gjørda gerð, sum kann skaða ella sannlíkt skaðar menningina hjá barninum. Við vanrøkt verður meint við ógjørda gerð, sum kann skaða ella sannlíkt skaðar menningina hjá barninum.

Talva 10: Orsakir til fráboðanirnar í 2023

	2023	2022	2021	2023 í %	2022 í %	2021 í %
Vanrøkt						
Kenslulig/sálarlig vanrøkt	227	170	179	34	31	31
Vanrøkt í sambandi við umsjón og eftirlit	92	96	78	14	18	14
Vanrøkt í sambandi við skúlagongd	27	26	33	4	5	6
Likamlig vanrøkt	13	15	23	2	3	4
<i>Til samans</i>	<i>359</i>	<i>307</i>	<i>313</i>	<i>55</i>	<i>57</i>	<i>55</i>
Harðskapur						
Kensluligur/sálarligur harðskapur	31	8	31	5	1	5
Likamligur harðskapur	40	14	25	6	3	4
Kynsligur harðskapur (ágangur)	33	33	14	5	6	2
<i>Til samans</i>	<i>97</i>	<i>55</i>	<i>70</i>	<i>15</i>	<i>10</i>	<i>11</i>
Heilsa ella lív hjá ófødða barninum í vanda, § 14, stk. 3						
Heilsa ella lív hjá ófødða barninum í vanda, § 14, stk. 3	6	5	11	1	1	2
<i>Til samans</i>	<i>6</i>	<i>5</i>	<i>11</i>	<i>1</i>	<i>1</i>	<i>2</i>
Hættislig atferð hjá barninum						
Barnið hevur trupulleikar í skúlanum ella vanrøkir skúlan	44	51	26	7	9	5
Misgerðir hjá barni, t. d. kemur ikki til hús ásettar tíðir, tað biddar, rýmir, brýtur inn ella ger hverk	66	35	49	10	6	9
Barnið fremur likamligan ella kynsligan harðskap móti øðrum barni ella vaksnum persóni	10	24	28	2	4	5
Barnið setur egna heilsu og menning í vanda	56	44	48	9	8	8
Barnið tekur rúsevni/rúsdrekka	20	21	26	3	4	5
<i>Til samans</i>	<i>196</i>	<i>175</i>	<i>177</i>	<i>30</i>	<i>32</i>	<i>32</i>
Orsakir til fráboðanir til samans	658	542	571	100	100	100

Legg til merkis, at til ber at skráseta meira enn eina orsök til fráboðan fyri hvørt mál. Eins og undanfarin ár er bólkurin, vanrøkt, tann, sum oftast verður ásett sum orsök til fráboðan við 359. Á bvs.fo ber til at lesa meira um ymisku sløgini av vanrøkt og ágangi.

Í talvuni sæst, at talið á orsökum er heldur størri fyri 2023 enn fyri bæði undanfarin ár.

Talva 11: Orsakir til at mál endaðu í 2023

	Alt landið	% býti			
		2023	2022	2021	2020
Endamálið rokkið	184	59	70	69	59
Foreldur og/ella barn vilja ikki hava hjálp/fyriskipan *)	25	8	3	3	4
Barnið er fyllt 18 ár	18	6	7	6	10
Familjan flutt av landinum	15	5	4	5	9
Familjan flutt til annað barnaverndarøki	26	8	5	7	6
Víst til annan myndugleika	44	14	10	9	12
Til samans	312	100	100	100	100

*) Tá foreldur/barn ikki vilja samstarva við barnaverndartænastu, skal barnaverndartænastan meta um, hvørt farast skal fram við tvingsli, ella um málið verður lokað.

Gev gætur, at til ber at skráseta meira enn eina orsök til, at eitt mál verður endað.

4 Børn til fosturs, til umlætting og á stovni

Her verður greitt frá fyriskipanunum, tá børn verða sett til fosturs, til umlætting og á stovni.

4.1 Børn til fosturs

Tá umstøðurnar í heiminum eru soleiðis, at tað ikki ber til hjá einum barni at verða búgvandi heima, verður kannað, um barnið kann verða sett í eina fosturfamilju. Havt eigur at verða í huga í hvørjum einstøkum føri, um næstrafólk, ella onnur, ið standa barninum nær, kunnu góðkennast sum fosturfamilja.

4.1.1 Fosturforeldraskipanin

Barnaverndarstovan, sum umsitur Fosturforeldraskipanina, ráðgevur fosturfamiljum og skipar regluliga fyri undirvísing og skeiðum fyri fosturforeldur.

Eitt fosturheim er sambært barnaverndarlógini at skilja sum eitt heim, har fosturforeldur hava umsorgan fyri einum barni í styttri ella longri tíðarskeið, tá ið tað verður sett heiman. Talan kann m.a. vera um umlætting, bráðfeingis fosturheim og fosturheim, har børn verða sett fyribils ella varandi til fosturs.

Krøvini til fosturfamiljur vóru frá 1. juli 2012 broytt soleiðis, at næstringar ella onnur, ið hava tætt samband við barnið, kunnu góðkennast sum fosturforeldur, um tey í ítøkiligum førinum eru egnað í mun til ávísa barnið. Sostatt eru ikki heilt somu krøv galdandi til hesi fosturforeldur sum til onnur.

Eitt barn kann setast til fosturs, tá ið:

1. foreldrini samtykkja, at barnið verður sett í fosterheim
2. barnið ongan verja hevur
3. barnið fyribils er undir barnaverndarnevndarinnar umsorgan uttan foreldranna samtykki.

Fosturforeldraskipanin á Barnaverndarstovuni fær upplýsingar frá barnaverndartænastunum um barnið, og hvønn tørv barnið hevur, og skal so finna ta røttu familjuna til barnið.

Við ársenda í 2023 vóru 96 góðkendar fosturfamiljur í Fosturforeldraskipanini, sum høvdu børn til fosturs ella umlætting, ella sum vóru til reiðar at taka ímóti børnum til fosturs ella umlætting. Av hesum 96 fosturfamiljunum vóru 26 í familju við barnið, og 12 vóru ein partur av umhvørvinum hjá barninum.

Umráðandi er at finna tey fosturforeldrini, sum hóska best til tað einstaka barnið. Tískil kemur

fryri, at nakrar fosturfamiljur eru í skipanini, sum onkuntíð ikki hava børn. Tað kunnu vera ymisk viðurskifti, sum gera, at tað einstaka barnið ikki hóskar til hesar fosturfamiljur.

Eisini eru summar fosturfamiljur, sum verða nýttar til fleiri fyriskipanir. Til dømis, tá talan er um systkin, ella tá tað snýr seg um umlættingarfamiljur, sum hava fleiri børn í styttri tíðarskeið í senn.

Í 2023 komu 17 nýggjar umsóknir inn til Fosturforeldraskipanina, um at gerast fosturfamilja. Av teimum vóru 10 næstringar ella onnur, sum frammanundan eru partar av umhvørvinum hjá barninum.

Talva 12: Tal av børnum til fosturs – býtt eftir kyni í 2023

♀ Gentur	♂ Dreingir	Til samans 2023	2022	2021	2020	2019
			39	38	77	82

Til samans vóru 77 børn til fosturs í Føroyum við árslok 2023 – fimm færri enn undanfarna ár. Av hesum børnunum til fosturs vóru 32 sett fosturs við samtykki og 45 uttan samtykki.

Kynsbýtið millum millum børn til fosturs mestsum javnvigar við 39 gentum og 38 dreingjum.

4.1.2 Umsorganaryvirtøkur

Talva 13: Umsorganaryvirtøkur

Umsorganaryvirtøkur	2023	2022	2021
Nýggjar § 19-umsorganaryvirtøkur	16	5	9
§ 23 varandi umsorganaryvirtøkur framdar í árinum	5	1	1
§ 23 varandi umsorganaryvirtøkur til samans	29	27	20
Umsorganaryvirtøkur til samans	89		
§15b, stk. 2 fyriskipanir við upphaldi í fosturheimi ella stovni	13		

Nýggjar § 19 umsorganaryvirtøkur

Føroya Kærustovnur kann taka avgerð um umsorganaryvirtøku í førum, har barnið er fyri álvarsamari vanrøkt, harðskapi, ágangi ella um líkt er til, at barnsins heilsa ella menning er í álvarsomum vanda vegna foreldranna vantandi umsorgan og líknandi. Her kann vera talan um sokallaðar § 19 umsorganaryvirtøkur.

Í 2023 vórðu til samans 16 børn umsorganaryvirtikin sambært § 19 fyrstu ferð.

§23 varandi umsorganaryvirtøkur

Eisini kann Føroya Kærustovnur taka avgerð um at taka umsorganina varandi frá foreldrum, um tað verður mett sannlíkt, at foreldrini varandi ikki eru før fyri at geva barninum nøktandi umsorgan, ella at barnið verður álvarsliga misrøkt, misnýtt kynsliga ella er fyri álvarsligum sáraligum/likamligum ágangi/eyðmýking í heiminum. Ella um barnið hevur verið til fosturs í minst 5 ár, og hevur fingið so sterkt tilknýti til fosturforeldrini, at tað má metast at vera av stórum týðningi og best fyri barnið, at tað verður verandi hjá fosturforeldrunum.

Í 2023 var í 5 málum tikin nýggj avgerð um § 23 varandi umsorganaryvirtøku.

§ 23-varandi umsorganaryvirtøkur til samans (nýggjar og verandi)

Í 2023 vóru til samans 29 varandi umsorganaryvirtikin børn. Her er bæði talan um nýggjar og verandi umsorganaryvirtøkur. Í 2022 vóru 27 varandi umsorganaryvirtikin børn.

Umsorganaryvirtøkur til samans

Við ársenda 2023 vóru til samans 89 børn, sum vóru umsorganaryvirtikin

§ 15b, stk. 2 fyriskipanir við upphaldi í fosturheimi ella stovni

Her er talan um framhald av fyriskipan/upphald í fosturheimi/viðgerðarstovni.

Í 2023 vóru í 13 førum fyriskipanir ella upphald í fosturheimi/viðgerðarstovni, har hildið var fram við fyriskipanin/upphaldið varð langt.

4.2 Børn til umlætting

Tá ið viðurskiftini í heiminum ella hjá børnunum eru soleiðis, at ikki er neyðugt at seta tey til fosturs, men tey kortini hava tørv á umlætting, kunnu børnini koma í eina fosturfamilju til umlætting. Hetta merkir, at tey í styttri tíðarskeið búa hjá fosturfamiljuni, men eru ikki umsorganaryvirtikin, og foreldrini hava framvegis umsorganarábyrgdina av børnunum.

Mest vanligt er, at børnini eru eitt ella tvey vikuskifti um mánaðin til umlætting, men talan kann eisini vera um eitt ávíst tíðarskeið, meðan foreldrini eitt nú fáa viðgerð fyri misnýtslu og líknandi.

Ætlanin við umlætting er at geva børnum og foreldrum nýggja orku. Koma børnini frá eini familju, sum ikki er so vælvirkandi á øllum økjum, kunnu tey síggja og kenna seg sum part av eini vælvirkandi familju, sum kann geva teimum umsorgan og upplivingar. Tað kann vera trupult at finna fosturfamiljur til umlættingarfyriskipanir. Hetta er eitt orku- og tíðarkrevjandi arbeiði fyri

Fosturforeldraskipanina. Tað, at finna eina fosturfamilju til eitt barn, sum skal til umlætting, kann ofta hava við sær, at Fosturforeldraskipanin skal vitja fleiri fosturfamiljur, áðrenn rætta fosturfamiljan verður funnin.

Umlætting er ein sjálvboðin fyribygjandi fyriskipan, skilt á tann hátt, at barnið ella familjan kann broyta meining eftir, at fosturfamiljan er funnin og ikki ynskja umlætting kortini. Møguligt er ikki at seta í verk umlætting uttan samtykki frá tí foreldrinum, sum hevur foreldramyndugleikan.

Talva 14: Børn til umlætting 2023 - býtt eftir kyni



Gentur	Dreingir	Til samans 2023	2022	2021	2020	2019
			60	67	58	57
17	26	43	60	67	58	57

Til samans 43 børn høvdu umlættingarforeldur í 2023, sum eru rættiliga nógv færri enn undanfarnu ár. Fleiri dreingir enn gentur høvdu umlættingarfamiljur.

4.3 Børn á stovni

Børn, ið verða sett á stovn, hava ofta stórar og samansettar avbjóðingar, sum gera, at tey ofta ikki rúmast at búgva í vanligum fosturheimi. Børn verða send á stovn uttanlands í førum, tá eingi nøktandi tilboð eru í Føroyum.

Talva 15: Tal av børnum á stovni 2023 – býtt eftir kyni

 Gentur	 Dreingir	2023	2022	2021
17	14	32	22	29

32 børn vóru á stovni við ársenda 2023. Av hesum vóru 2 á stovni uttanlands. Í 2022 vóru 4 børn á stovni uttanlands, og í 2021 vóru 5 børn á stovni uttanlands.

Av málunum við børnunum á stovni fóru 22 fram við samtykki og 10 uttan samtykki frá foreldramyndugleikanum.

Talva 16: Bráðfeingis avgerðir sambært § 17

Er vandi fyri, at eitt barn verður skatt av at verða verandi í heiminum, kann barnaverndarnevndin uttan samtykki frá tí ella teimum, ið hava foreldramyndugleikan, avgera at taka barnið úr heiminum uttan rættarúrskurð.

	2023	2022	2021
Bráðfeingis avgerðir sambært § 17	4	1	2

5 Fígging og kostnaður av barnavernd

Áðrenn barnaverndarlógini kom í gildi, vóru tað sambært barnaforsorgarlógini barnaverndarnevndirnar í einstøku kommununum, sum tóku avgerð í barnaverndarmálum, og landið rindaði útreiðslurnar av málunum. Eitt av endamálunum við nýggju lógini var at fáa greitt fíggarligt ábyrgdarbýti millum land og kommunur á barnaverndarøkinum, soleiðis at vald og gjald fylgdust. Barnaverndarlógini ásetur tí, at kommunurnar bera kostnaðin av tí fyribýrgjandi partinum av barnaverndarøkinum, og tá børn verða sett til fosturs, meðan landið ber útreiðslurnar, tá børn verða umsorganaryvirtikin og fara á viðgerðarstovn. Kommunurnar rinda tó eitt høgt brúkaragjald í hesum sambandi svarandi til at barnið var sett til fosturs við hægstu

samsýning. Harumframt rindar landið ein árligan stuðul til Barnahúsið og fyri útreiðslur í sambandi við ókeypis advokatumboðan.

Talvan niðanfyri vísir núverandi figgjarglaga býtið millum land og kommunur á barnaverndarøkinum. Sum sæst var samlaða nýtslan til barnavernd í 2023 knappar 138 mió. kr. Nýtslan hjá kommununum var samanlagt knappar 91 mió. kr., og nýtslan hjá landinum knappar 47 mió. kr. Kommunurnar bera sostatt umleið tveir triðingar av útreiðslunum á barnaverndarøkinum, meðan landið ber ein góðan triðing.

Talva 17: Samlaður kostnaður av barnavernd í 2023

<i>í 1000 kr</i>	Land	Kommunur	Tils.
Barnaverndarstovnar hjá Almannaverkinum (§33)	39.625	9.517	49.142
Barnaverndarstovnar uttanlands (§35,2)	5.704	1.160	6.864
Ókeypis advokatumboðan til børn (§57)	956		956
Umsiting, málsviðgerð o.a. í kommunum		32.272	32.272
§ 15-Fyriskipanir		16.408	16.408
Útreiðslur í sambandi við fosturupphald		29.084	29.084
Barnaverndarstovan, Fosturforeldraskipanin og Barnahúsið	650	2.500	3.150
Til samans	46.935	90.941	137.876
Til samans í prosentum	34 %	66 %	100 %

(Keldur: gjaldstovan.fo og barnaverndartænasturnar)

5.1 Samanbering við Danmark


Verða samlaðu útreiðslurnar á 138 mió. kr. settar í mun til samlaða talið av børnum undir 18 ár, so er talan um ein kostnað á 10.400 kr. í miðal fyri hvørt barnið.

Samsvarandi talið í Danmark er 16.200 kr. í miðal fyri hvørt barnið. Tað vil siga, at danska barnaverndarskipanin sær út til at vera ein triðing dýrari enn tann føroyska.

5.2 Útreiðslubýtið á barnaverndarøkinum

Myndin niðanfyri vísir býtið millum ymisku útreiðslurnar innan barnavernd í mun hvat slag av útreiðslum, talan er um. Greitt verður frá hvørjum einstøkum útreiðsluslagi niðanfyri.

Mynd 1: Býti av samlaðu útreiðslunum til barnavernd



Barnaverndarstovnar hjá Almannaverkinum og stovnar uttanlands

Ein góður triðingur (35,6 %) av samlaðu játtanini til barnavernd fer til at reka barnaverndarstovnar hjá Almannaverkinum. Harafturat fara 5 % av játtanini til stovnsupphald uttanlands. Tað vil siga, at meira enn 40 % av útreiðslunum á barnaverndarøkinum fara til barnaverndarstovnar.

Sum nevnt er tað landið sum heldur útreiðslurnar til barnaverndarstovnar, herundir eisini til upphald á barnaverndarstovnum uttanlands. Landið rindar tó ikki allan kostnaðin av barnaverndarstovnunum. Ásett er, at avvarðandi barnaverndarøki skal rinda landinum eina upphædd fyri upphaldið, ið samsvarar við tað, ið fosturforeldur høvdu fingið, um barnið í staðin var sett til fosturs við hægstu samsýning.

Samlaðu útreiðslurnar til barnaverndarstovnar hjá Almannaverkinum vóru 49,1 mió. kr. í 2023. Av hesum rindaðu kommunurnar umleið 9,5 mió. kr. Samlaðu útreiðslurnar til barnaverndarstovnar í Danmark vóru umleið 6,9 mió. kr. í 2023. Av hesum rindaðu kommunurnar umleið 1,2 mió. kr.

Sostatt rindaðu kommunurnar samanlagt umleið 10,7 mió. kr. til upphald á barnaverndarstovnum. Hetta samsvarar við 19 % av samlaðu útreiðslunum til barnaverndarstovnar.

Barnaverndarstovan, Fosturforeldraskipanin og Barnahúsið

Barnaverndarstovan og Fosturforeldraskipanin verða fíggjað við einum árligum gjaldi frá hvørjari kommunu ásett í mun til fólkatalið. Samlaðu gjøldini fyri 2023 vóru 2,5 mió. kr. Útreiðslurnar til Barnaverndarstovuna umfata eisini raksturin av Barnahúsinum. Landið letur í hesum sambandi ein árligan stuðul til Barnahúsið á 650 tús. kr. árliga. Samanlagt er sostatt talan um 3,150 mió. kr., ið samsvarar við 2,3 % av samlaðu játtanini.

Umsiting o.a.

Umsiting o. a. umfatar lønarútreiðslur, hølísútreiðslur, el, hita, reingerð, viðlíkahald, skrivstovuhald og annað úti í kommununum. Í 2023 fóru 32,3 mió. kr. til umsiting o.a. Tað samsvarar við 23,4 % av samlaðu nýtsluni. Kommunurnar rinda allan kostnaðin til umsiting o.a. .

§ 15 fyriskipanir

Um tað vísir seg at vera neyðugt at veita barninum ella familjuni hjálp, kann barnaverndarnevndin seta fyriryrgjandi fyriskipanir í verk. Samlaða játtanin til hesar fyriskipanir var 16,4 mió. kr. í 2023. Tað samsvarar við 11,9 % av samlaðu játtanini. Kommunurnar rinda allan kostnaðin til hesar fyriskipanir.

Útreiðslur í sambandi við fosturupphald

Útreiðslurnar fevna um samsýning til fosturforeldur, vistarhald/klæði, stovns- og skúlagjöld til aðrar kommunur o.t., útreiðslur í sambandi við samveru, stovnan og útbúnaður, lummapeningur og annar kostnaður í sambandi við fosturupphald. Í 2023 vóru útreiðslurnar 29,1 mió. kr. Tað samsvarar við 21,1 % av samlaðu nýtsluni. Kommunurnar bera allan hendan kostnaðin.

Advokatumboðan

Verður eitt barn sett heiman, og foreldramyndugleikin ella barnið, ið er fylt 15 ár, ikki hevur givið samtykki, hava foreldrini og barnið rætt til at verða umboðað ókeypiss av advokati. Í málum, har samtykki er fingið, kann Føroya Kærustovnur gera av, um foreldur og børn kunnu fáa ókeypiss umboðan. Útreiðslurnar til advokatin ber landið. Í samverumálum kann foreldrið, sum ikki hevur foreldramyndugleikan, eisini fáa ókeypiss umboðan.

Útreiðslurnar eru ymiskar, men vanliga liggja tær á umleið 600-800 tús. kr., ið samsvarar við 0,7 % av samlaðu játtanini. Í 2023 var talan um 956 tús. kr.

5.3 Útreiðslur hjá kommunum eftir samstarvsøki

Einans Tórshavnar kommuna rekur barnaverndarøkið sjálvstøðugt. Alla aðrastaðni verður økið rikið í samstørvum. Sambært § 68, stk. 2, í barnaverndarlógini skulu hesar kommunur býta útreiðslurnar svarandi til fólkatalið í samstarvinum.

Samlaðu útreiðslurnar hjá kommununum av barnaverndarøkinum vóru 89,8 mió. kr. í 2023. Hetta er 5,8 % meira enn í 2022.

Sum víst niðanfyri, sveiggjar kostnaðurin rættiliga nógv, serliga í smærru økjum uttanfyri Havnina. Orsøkin er tann, at eindirnar eru so smáar í mun til kostnaðin á einstøkum málum. Kostnaðurin økist tí munandi, tá kostnaðarmikil mál taka seg upp í fíggjarárinum. Ein onnur orsök til sveiggini kann vera, at foreldur, sum hava børn, sum eru umsorganaryvirtikin, flyta. Tá flytur málið og kostnaðurin sum útgangsstøði við. Ein onnur kann vera, at børn fylla 18 ár, og ikki búgva á stovni longur.

Talva 18: Útreiðslurnar hjá kommununum av barnaverndarøkinum (tús. kr)

	2022	2023	Broyting
Norðoyggjar	9.803	9.804	0,0 %
Eystur og Fuglafjørð	4.380	5.701	30,2 %
Skálafjørð	8.509	10.769	26,6 %
VEKS	3.290	3.920	19,1 %
Vágar	5.304	6.073	14,5 %
Sandoy	2443	2664	9,0 %
Suðuroy	8.531	6.575	-22,9 %
Tórshavn	42.583	44.275	4,0 %
Til samans	84.843	89.781	5,8 %

(Kelda: gjaldstovan.fo)

5.4 Barnavernd í mun til samlaðu útreiðslurnar hjá kommunum

Samlaðu útreiðslurnar hjá kommununum eru knappar 3,4 mia. kr. Tað vil siga, at útreiðslur til barnavernd eru 2,6 % av samlaðu útreiðslunum. Verður hugt í mun til rakstrarútreiðslurnar – tað vil siga uttan íløgur – so samsvara útreiðslurnar til barnavernd við 3,5 % av samlaðu rakstrarútreiðslunum.

5.5 Tal á starvsfólki og tímum við ársenda 2023

Niðanfryi er uppsett ávikavist tal á starvsfólki og tal á tímum í 2023.

Talva 19: Tal á starvsfólki í barnaverndartænastunum við ársenda 2023

	Norður	Eystur	Skálafj.	VEKS	Vágar	Tórshavn	Sandoy	Suðuroy	2023	2022	2021
Sosialráðgevar og málsviðgerar	4	2	4	3	2	13	0,75	3	31,75	29	26,75
Sálarfrøðingar	1	1	1			2		1	6	6	6
Familjuráðgevar					1	5		1	7	7	7
Skrivarar	1	1	1		0,25	2	0,32	1	6,57	7	6
Leiðari	1	1	1	1	0,75	3	0,25	1	9	8	7,25
Til samans	7	5	7	4	4	25	1,32	7	60,32	57	53

Talva 20: Tal á tímum um vikuna í barnaverndartænastunum við ársenda 2023

	Norður	Eystur	Skálafj.	VEKS	Vágar	Tórshavn	Sandoy	Suðuroy	2023	2022	2021
Sosialráðgevar og málsviðgerar	135	78	148	117	78	429	30	108	1123	1085	983
Sálarfrøðingar	40	30	24			78		15	187	203	210
Familjuráðgevar					32	200		30	262	262	263
Skrivarar	35	20	39		10	78	12,5	20	215	223,5	213
Leiðari	40	40	39	40	30	117	9	39	354	286	286
Til samans	250	168	250	157	150	902	51,5	212	2141	2060	1955